

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీ శనైశ్చర కృతా
॥ శ్రీ నృసింహస్తుతిః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ నృసింహస్తుతిః ॥

సులభో భక్తియుక్తానాం దుర్ధరో దుష్టచేతసాం ।

అనన్యగతికానాం చ ప్రభుర్భక్తైక వత్సలః ॥ 1 ॥

శనైశ్చరస్తత్ర నృసింహదేవస్తుతిం చకారామల చిత్తవృత్తిః ।

ప్రణమ్య సాష్టాంగమశేషలోక కిరీట నీరాజిత పాదపద్మం ॥ 2 ॥

శ్రీ శనిరువాచ

యత్పాదపంకజరజః పరమాదరేణ

సంసేవితం సకలకల్మష రాశినాశం ।

కల్యాణకారకమశేషనిజానుగానాం

స త్వం నృసింహ మయి దేహి కృపావలోకం ॥ 3 ॥

సర్వత్ర చంచలతయా స్థితయా హి లక్ష్ణ్యా

బ్రహ్మాదివంద్యపదయా స్థిరయాన్య సేవి ।

పాదారవిందయుగలం పరమాదరేణ

స త్వం నృసింహ మయి దేహి కృపావలోకం ॥ 4 ॥

యద్రూపమాగమశిరః ప్రతిపాద్యమాద్యం

ఆధ్యాత్మికాది పరితాపహరం విచింత్యం ।

యోగీశ్వరైరపగతాఖిల దోష సంఘైః

స త్వం నృసింహ మయి దేహి కృపావలోకం ॥ 5 ॥

ప్రహ్లాద భక్తవచసా హారిరావిరాస

స్తంభే హిరణ్యకశిపుం య ఉదారభావః ।

ఊర్వో నిధాయ ఉదరం నఖరైర్దదార
 స త్వం నృసింహ మయి దేహి కృపావలోకం || 6 ||

యో నైజభక్తమనలాంబుధి భూధరోగ్ర -
 శృంగప్రపాత విషదంతి సరీసృపేభ్యః |
 సర్వాత్మకః పరమకారుణికో రరక్ష
 స త్వం నృసింహ మయి దేహి కృపావలోకం || 7 ||

యన్నిర్వికార పరరూప విచింతనేన
 యోగీశ్వరా విషయవీత సమస్తరాగాః |
 విశ్రాంతిమాపుర వినాశవతీం పరాఖ్యాం
 స త్వం నృసింహ మయి దేహి కృపావలోకం || 8 ||

యద్రూపముగ్ర పరిమర్దన భావశాలి
 సంచింతనేన సకలాఘ వినాశకారి |
 భూత జ్వర గ్రహ సముద్భవ భీతినాశం
 స త్వం నృసింహ మయి దేహి కృపావలోకం || 9 ||

యస్యోత్తమం యశ ఉమాపతి పద్మజన్మ
 శక్రాది దైవత సభాసు సమస్తగీతం |
 శక్త్యైవ సర్వశమల ప్రశమైక దక్షం
 స త్వం నృసింహ మయి దేహి కృపావలోకం || 10 ||

ఇత్థం శ్రుత్వా స్తుతిం దేవః శనినా కల్పితాం హరిః |
 ఉవాచ బ్రహ్మ వృందస్థం శనిం తం భక్తవత్సలః || 11 ||

శ్రీ నృసింహ ఉవాచ
 ప్రసన్నోఽహం శనే తుభ్యం వరం వరయ శోభనం |
 యం వాంఛసి తమేవ త్వం సర్వలోక హితావహం || 12 ||

శ్రీ శనిరువాచ

నృసింహ త్వం మయి కృపాం కురు దేవ దయానిధే |
మద్వాసరస్తవ ప్రీతికరః స్యాద్దేవతాపతే || 13 ||

మత్కృతం త్వత్పరం స్తోత్రం శృణ్వంతి చ పఠంతి చ |
సర్వాన్ కామాన్ పూరయేథాః తేషాం త్వం లోకభావన || 14 ||

శ్రీ నృసింహ ఉవాచ

తథైవాస్తు శనేఽహం వై రక్షోభువన సంస్థితః |
భక్త కామాన్ పూరయిష్యే త్వం మమైకం వచః శృణు || 15 ||

త్వత్ కృతం మత్పరం స్తోత్రం యః పఠేచ్ఛృణుయాచ్ఛ యః |
ద్వాదశాష్టమ జన్మస్థాత్ త్వద్భయం మాస్తు తస్య వై || 16 ||

శనిర్నరహరిం దేవం తథేతి ప్రత్యువాచ హ |
తతః పరమసంతుష్టాః జయేతి మునయోఽవదన్ || 17 ||

శ్రీ కృష్ణ ఉవాచ

ఇదం శనైశ్చరస్యాథ నృసింహదేవ
సంవాదమేతత్ స్తవనం చ మానవః |
శృణోతి యః శ్రావయతే చ భక్త్యా
సర్వాణ్యభీష్టాని చ విందతే ధ్రువం || 18 ||

|| శ్రీ నృసింహస్తుతిః సమాప్తా ||